

पंजाब कृषि विश्वविद्यालय की टीम ने किया विश्वविद्यालय फार्म का भ्रमण

पंतनगर। 9 जुलाई, 2010। पंजाब कृषि विश्वविद्यालय (पी.ए.यू.), लुधियाना की एक टीम ने आज डा. एन.एस. धालीवाल, अतिरिक्त निदेशक, प्रसार, पंजाब कृषि विश्वविद्यालय के नेतृत्व में पंतनगर विश्वविद्यालय के फार्म का भ्रमण किया तथा यहां किये जा रहे उच्च-स्तरीय बीज उत्पादन के सम्बन्ध में पूर्ण जानकारी प्राप्त की। मुख्य महाप्रबन्धक फार्म, डा. ए.के. भारद्वाज ने टीम को बताया कि विश्वविद्यालय फार्म लगभग 6000 एकड़ क्षेत्र पर बीज उत्पादन कर रहा है। यह बीज उत्पादन दो रूपों में किया जा रहा है। विश्वविद्यालय अपने स्रोत एवं सीमित साधनों से स्वयं बीज उत्पादन के साथ-साथ कॉन्ट्रैक्ट फार्मिंग के अन्तर्गत विभिन्न बीज उत्पादक कम्पनियों व कृषकों को एक से तीन वर्ष के शुल्क पर प्रक्षेत्र आवंटित कर बीज उत्पादन करा रहा है। मुख्य महाप्रबन्धक द्वारा कॉन्ट्रैक्ट फार्मिंग से सम्बन्धित समस्त विवरण एवं अन्य क्रिया कलापों के सम्बन्ध में टीम को जानकारी उपलब्ध कराई गई। श्री ए.सी. राना, वित्त नियंत्रक, पी.ए.यू. ने विश्वविद्यालय फार्म द्वारा किये जा रहे आर्थिक प्रबन्धन के सम्बन्ध में विस्तृत जानकारी प्राप्त की। टीम के सदस्यों ने विश्वविद्यालय फार्म के मध्य क्षेत्र के विभिन्न खण्डों में बोई गई फसलों का एवं अन्य क्रिया कलापों का स्वयं निरीक्षण किया एवं फार्म द्वारा किये जा रहे प्रयासों की सराहना की। मुख्य महाप्रबन्धक फार्म ने टीम को धान की सीधी बुवाई के खेतों का भी भ्रमण कराया। टीम ने इतने बड़े स्तर पर इस तकनीकी को प्रयोग किये जाने पर आश्चर्य प्रकट किया व इसकी प्रशंसा करते हुए इस प्रकार की तकनीकी देश के कृषकों द्वारा अपनाये जाने की आवश्यकता बतायी। डा. भारद्वाज ने बताया कि उक्त तकनीक से कृषक अपनी फसल उत्पादन की लागत को लगभग 6000-8000 रु. प्रति है. कम करने तथा वातावरण एवं मिट्टी की गुणवत्ता बनाये रखने के साथ-साथ आगामी फसलों को समय से बोने का लाभ उठा सकते हैं। मुख्य महाप्रबन्धक ने टीम के सदस्यों को जानकारी दी कि विश्वविद्यालय फार्म पर धान की रोपाई 10 जून से प्रारम्भ होकर अब अंतिम चरण में है तथा 13 जुलाई तक पूर्णतया समाप्त हो जायेगी। टीम के भ्रमण के समय पंतनगर विश्वविद्यालय के उप वित्त नियंत्रक, डा. जे.सी. बडोला, सहायक निदेशक (मध्य क्षेत्र) श्री के.एन. पाठक तथा खण्ड अधीक्षक श्री राजाराम व आर.पी.एस. सोलंकी उपस्थित थे।



ईमेल चित्र सं.- 1. फार्म का भ्रमण करते पंजाब कृषि विष्वविद्यालय की टीम के सदस्य